

# የጫካዋ፡

## ወይዘሮ።

ከበዓሉ ግርማ


መኪና ውስጥ ተቀምጠው ጃንጥላ መያዝ ለሚያምራቸው ላንዳንድ ሴቶች ያዲስ አበባ ኑሮ በመጠኑ የስቃይ ኑሮ ሳይመስላቸው አይቀርም።

ያለታኮ ጫማ መራመድና ከቁንጅና ሳሎን ተለይተው መኖር እንዴት ተችሎ / በየጫካው ከባል ጋር እየተንከራተቱ መኖርማ ምን ሲደረግ ይታሰባል። እንኳን በእውንና በሕልምም ሲያልፍ አይነካቸውም። የቶማስ ማታኖቪች ባለቤት፤ ወይዘሮ ብርቁ በየግን የከተማውን ኑሮ ጣዕም በደንብ የሚያውቁ ቢሆንም (ደሴ ተወልደው አዲስ አበባ ስላደጉ) የጫካውን ኑሮ ይመርጣሉ። እንዳንጋገራቸው ከሆነ፤ የፍጥረትን ውበት ከማድነቅ፤ ልዩ ልዩ አውሬዎችን ከማጥናትና ከማደን የበለጠ ደስታ የሚሰጣቸው ነገር ያለ አይመስላቸውም። ስለጫካ ኑሮአቸው በስሜት ሲናገሩ፤ «አዲስ አበባ ከመኖር እዚህ ጫካ ውስጥ ከባል ጋር እየተዘዋወርኩ ብኖር ደስ ይለኛል። ለይምሰል አይደለም። ከልቤ ነው። እርግጥ ኑሮው ለሴት ልጅ ተስ ማሚ ላይሆን ይችላል። ሆኖም በየጫካው በመዘዋወር ብዙ ነገር ለማየትና ለመማር ይቻላል። ትምህርት የሚገኘው ከፍል ውስጥ ብቻ አይደለም።» አሉና፤ በአምበልባይ የተፋቀውን ጥርሳቸውንና ቁርና ሐሩር የተዋሐደውን ጠይም ፊታቸውን እያሳዩኝ፤ «ለመሆኑ ስንት ዓይነት ነብር እንዳለ ያውቃሉ?» ብለው ጠየቁኝ። ራሴን እከክ አደረገሁና እግሩን ሰብሰብ፤ ወንበሬ ላይ ቀርጾ ጠቆሜ ስም አልኩ። ያልገደለ ሚስት የማያገባ በት ዘመን በማለፉ ነው እንጂ ዘልዬ ባሮ ወንዝ እገባ ነበር።

የነብሩን ዓይነት ባለማወቁ ሲከነክኝ «ጠብመንጃ አቀባብለው መተኮስ ይችላሉ?» የሚል ጥያቄ ደገሙኝ። ማጅራቴን አሸቹ የያዘኩትን ብዕር ስነክስ አይተው፤ ሚስተር ቶማስ ማታኖቪች በነገራችን ጣልቃ ገቡና «እሳቸው (እኔን) የያዙት ብዕር ካሥር ጠብመንጃ የበለጠ ኃይል እንዳለው አታውቁም!» አሏቸው። ትልቅ ወርካ ሥር በትልቅ ብረት ድስት የጣዱት ነገር በድንገት ስለገነፈሰ ነገሩን ሳያከሩብኝ ተነስተው ሮጡ። አርዕስተ ነገሩን ለመለወጥ ፋታ አገኝሁ። ድንኳን ከመትከል አንስተው እስከ ጠብመንጃ መወልወልና ምግብ ማዘጋጀት ድረስ ሃላፊነቱ የወይዘሮዋ

ሥራ ስለሆነ ቀኑን ሙሉ ለመሰልቸት ጊዜ እንደሌላቸው ነግረውኝ ነበር። አዲስ አበባ ትዝ የሚላቸው ሕመም በተሰማቸው ጊዜ ብቻ ነው። የጫካው ፍቅር ደምሥራቸው ውስጥ ስርስሮ ስለገባ፤ አንዱ ልጃቸው እንኳን አይናፍቃቸውም።

የገነፈለውን ድስት አውጥተው፤ ሌላ ድስት ጥደው፤ እሳቱን ቆስቆሰው ጢስ ያስለቀሰውን ዓይናቸውን እየጠራረጉ ተመልሰው ቁጭ ሲሉ፤ «ታዲያ ወደ ፊት ምን ለማድረግ ያስባሉ?» ብዬ ጠየቅኳቸው።



የጫካዋ አመቤት፤ ወይዘሮ ብርቁ በየግን በሥራ ላይ።

«ወደፊት ፈቃድ ቢሰጠኝ ቀላል አውሬዎችን ለማደን ወይም ከውጭ ሀገር ወደ ሀገራችን የሚመጡትን አዳኞች እየመራሁ ለማሳደን እፈልጋለሁ። ያውሬዎችን ዱካ ለመከተልና የት እንደሚገኙ ለማወቅ፤ ምን ዓይነት አውሬ የት እንደሚገኝ፤ ባሳዳኝና ባዳኝ መካከል ሊኖር የሚገባውን ደንብ ሁሉ አሳምሬ ለማወቅ ችያለሁ። አሁንም ቢሆን ባሌ በሕመም ምክንያት ካምጥ ቢውል እኔ አሳዳኝ ሆኜ አዳኙን ይገር ለመምራት እችላለሁ» ብለው እንደሙዚቃ ከፍ ዝቅ በሚለው ድምፃቸው ነገሩኝ።

ከባላቸው ጋር ያልደረሱበት ቦታ የለም። ጋምቤላን እስከ ጠረፉ ድረስ፤ ደንክል በረሃን እስከ ጋዋኒ፤ ሻሸመኔን እስከ ማርጋሪታ፤ ሐረርን እስከ ዳኮታ ድረስ በደንብ ስለሚያውቁት «ኢትዮጵያ ሠፊና ውብ ሀገር መሆኗን ለማወቅ በቅቻለሁ። ይህንን ኑሮ በምንም አልለው ጠውም» ይላሉ ወይዘሮ ብርቁ። እኔና ጋዜጠኛ ጓደኛዬ ሦስት ቀን ጋምቤላ መቆየት ስልችቶን ወደ አዲስ አበባ ለመመለስ ችኩለን ነበር። የጫካ ኑሮ ደማችን ውስጥ ስላልገባ ይሆናል። ለማንኛውም ነገር ጋምቤላ ተመልሰን የሕድን እንደሆነ ወይዘሮ ብርቁ እያዞሩ ሊያሳድኑን ቃል ገብተዋል።